

दिनांक 14.11.2024
समय: 18.45 बजे

आकाशवाणी जयपुर-अजमेर
प्रादेशिक समाचार

- उपराष्ट्रपति जगदीप धनखड़ कह्यो —देश रा किसानां ने कोई नी बांट सके है।
- स्वास्थ्य विभाग रा राइजिंग राजस्थान प्री-समिट मांय आज 16 हजार 176 करोड़ रुपया रा करार करी ज्या।
- टोंक जिला रा देवली-उनियारा हलका मांय काल उपचुनाव रे दौरान एरिया मजिस्ट्रेट सागे मारपीट रा मामला मांय निर्दलीय उम्मीदवार नरेश मीणा गिरफ्तार।
- जनजातीय गौरव दिवस काल-प्रधानमंत्री नरेन्द्र मोदी बिहार रा जमुई मांय भगवान बिरसा मुंडा री 150वीं जयंती रा जळसा री सरूआत करेला।

000

उपराष्ट्रपति जगदीप धनखड़ किसान समुदाय ने बांटण री साजिश री कोशिशं माथे चिंता जताई है। वे आज पुष्कर मांय जाट समाज रा 105 वां राष्ट्रीय अधिवेशन मांय बोल रह्या हा। उपराष्ट्रपति कह्यो के किसान तबका री जनता री एकट राष्ट्रवाद सारु सब ऊं बेहतर है। धनखड़ आवती पीढ़ी मांय नैतिक मूल्य पैदा करण री अपील कीनी। वे किसानां ऊं खेती-बाड़ी री उपज री बिक्री अर कारोबार मांय भागीदारी बधावण बाबत कह्यो। उपराष्ट्रपति ब्रह्मा मिन्दर अर जाट शिव मिन्दर मांय ई दर्शन कीना। श्री धनखड़ वीर तेजा जी अर नाथूराम मिर्धा री मूरत ने माळा पहरायी।

000

दिसंबर महीना मांय व्हेण वाळी राइजिंग राजस्थान ग्लोबल इन्वेस्टमेंट समिट ऊं पैली आज जयपुर मांय स्वास्थ्य प्री-समिट राख्यी ज्यी। मुख्यमंत्री भजनलाल री मौजूदगी मांय राख्यी ज्या ई कार्यक्रम मांय स्वास्थ्य, चिकित्सा अर आयुष हलका रा निवेशकां सागे 16 हजार 176 करोड़ रुपया रा निवेश ऊं जुड़्या करार करी ज्या। आज करी ज्या न्यारा-न्यारा करार सागे स्वास्थ्य हलका मांय हाल ताई मिल्या निवेश प्रस्तावां रो आंकड़ो 25 हजार 400 करोड़ रुपया ऊं बत्तो व्हे ग्यो है। आज स्वास्थ्य अर चिकित्सा हलका मांय 14 हजार करोड़ रुपया अर आयुष हलका मांय 2 हजार 157 करोड़ रुपया रा निवेश ऊं जुड़्या करार माथे सही करीजी। ई सागे ई राजनिवेश पोर्टल माथे 57 हजार करोड़ रुपया रा निवेश प्रस्ताव मिल्या है। कार्यक्रम मांय मुख्यमंत्री भजन लाल शर्मा कह्यो के वां रा कार्यकाल रा पहला ही साल मांय निवेश शिखर सम्मेलन राख र सरकार न केवल करार माथे सही कीनी है बल्कि आवता 3-4 साल मांय वां माथे काम करण री मंशा ई साफ कर दीनी है। मुख्यमंत्री कह्यो के स्वास्थ्य हलका मांय निवेश करीजी रकम जनता री पीड़ा कम करण बाबत काम करेला।

000

भारत अंतर्राष्ट्रीय व्यापार मेळो आज नई दिल्ली मांय सरू व्हयो। 14 दिन चालण वाळा ई मेळा रो वाणिज्य अर उद्योग मंत्री पीयूष गोयल उद्घाटन कीनो। ई मौके वे कह्यो के सरकार भारत व्यापार प्रोत्साहन संगठन ने और बधावण अर इण ने अखिल भारतीय संगठन बणावण रा बारा मांय विचार कर रही है। ई साल रा मेळा रो मुद्दो है —विकसित भारत ऐट-2047। ई मेळा मांय चीन, मिस्र, ईरान, दक्षिण कोरिया, थाईलैंड, तुर्किए अर संयुक्त अरब अमीरात ई शिरकत कर रह्या है।

000

कार्मिक, लोक शिकायत अर पेंशन राज्य मंत्री डॉ. जितेंद्र सिंह कह्यो है के कर्मयोगी सप्ताह रा चोखा नतीजा मिल्या है अर इण ऊं देशभर मांय कर्मयोगी क्षमता निर्माण अर लगातार सीखण री भावना ऊं जुड़्या है। डॉ. जितेंद्र सिंह कर्मयोगी सप्ताह पूरो व्हेवण रे मौके आज नई दिल्ली मांय राख्खी ज्या कार्यक्रम मांय बोल रह्या हा। वे कह्यो के सीखण रो काम लगातार चालणो चाहिजे। देश रा सगळा सरकारी कर्मचारी लारला महीना री 19 ऊं 27 तारीख ताई न्यारा न्यारा कोर्स री सिखावण लीनी ही।

000

देवली-उनियारा विधानसभा हलका मांय उपचुनाव रे दौरान निर्दलीय उम्मीदवार नरेश मीणा कानी ऊं एस. डी.एम. अर एरिया मजिस्ट्रेट अमित चौधरी सागे मारपीट रा मामला मांय पुलिस आरोपित ने आज गिरफ्तार कर लीनो। नरेश मीणा री गिरफ्तारी पाछे वां रा हिमायती टोंक ऊं सवाईमाधोपुर बीचे नेशनल हाईवे नम्बर-116 माथे अलीगढ़ कने जाम लगा दीनो अर नाराबाज़ी कीनी अर देवली-उनियारा हलका रा समरावता गांव री सड़कां माथे टायर बाळी ज्या। उपद्रव करण वाळां कानी ऊं पुलिस माथे हल्का पथराव पाछे जवाब मांय पुलिस आंसू गैस रा गोळा छोड़्या। अजमेर रेंज रा आई.जी. ओम प्रकाश बतायो के ई मामला मांय चार मुकदमा दर्ज करी ज्या अर साठ जणां ने गिरफ्तार करी ज्या है अर हलका मांय हालात काबू मांय है।

000

ई बीचे कृषि मंत्री किरोड़ीलाल मीणा, नरेश मीणा रा हिमायतियां अर समरावता गांव री जनता सागे बातचीत करण सारू पूग्या। ई मामला मांय नाराज आरएस एसोसिएशन ई मारपीट रा आरोपित नरेश मीणा री गिरफ्तारी पाछे जयपुर रा शासन सचिवालय मांय दियो जा रह्यो धरनो खत्म कर दीनो है। ध्यानजोग है के नरेश मीणा माथे टोंक जिला रा समरावता मांय उपचुनाव रे दौरान काल एसडीएम सागे मारपीट करण रो आरोप है।

000

प्रधानमंत्री नरेन्द्र मोदी काल बिहार रा जमुई मांय जनजातीय गौरव दिवस अर भगवान बिरसा मुंडा री 150वीं जयंती रा समारोह री सुरुआत करेला। ई मौके वे भगवान बिरसा मुंडा रा मान मांय एक यादगार सिक्को अर डाक टिकट जारी करेला। वे गांवाई अर दूर-दराज रा हलकां मांय जनजातीय समुदाय रा विकास सारू 6 हजार 640 करोड़ रूप्या ऊं बत्ता खर्च री विकास परियोजनावां रा काम री नींव रखेला अर पूरा व्ह्या काम जनता ने संपेला। प्रधानमंत्री जनजातीय हलकां मांय स्वास्थ्य देखभाल बधावण सारू आदिवासी न्याय महाअभियान रा तहत 23 मोबाइल मेडिकल यूनिट अर धरती आबा जनजातीय ग्राम उत्कर्ष अभियान रा तैत 30 और मोबाइल मेडिकल यूनिट रो उद्घाटन करेला। प्रदेश मांय ई जनजातीय गौरव दिवस रे मौके न्यारा-न्यारा कार्यक्रम राख्या जावेला। सांचौर जिला मुख्यालय माथे संवारे 11 बज्यां खास कार्यक्रम राख्यो जावेला। देश री आजादी री लड़ाई मांय जनजातीय समुदाय रा योगदान रो मान करण सारू भगवान बिरसा मुंडा री जयंती हर साल 15 नवंबर ने जनजातीय गौरव दिवस रा तौर ऊं मनायी जावे है।

000

देश रा पहला प्रधानमंत्री पंडित जवाहरलाल नेहरू ने आज वां रा जन्मदिन रे मौके सिरधाभाव सागे याद कर्या जा रह्या है। पं. नेहरू रो जन्मदिन बाल दिवस रा तौर ऊं मनायी ज्यो। ई मौके स्कूलां मांय खास कार्यक्रम राख्खी ज्या। हनुमानगढ़ जिला रा टिब्बी रा राजकीय महात्मा गांधी अंग्रेजी माध्यम विद्यालय मांय श्री कृष्ण भोग रो कार्यक्रम राख्खी ज्यो। ई रा तैत स्कूल रा स्टाफ री ओर ऊं विद्यार्थियां ने खीर, पूरी, जलेबियां खिलाई ज्यी। चूरू, सांचौर अर भीलवाड़ा री स्कूलां मांय न्यारी-न्यारी होड़ां राखण रा समाचार मिल्या है। झालावाड, टोंक अर सवाईमाधोपुर मांय केई ठोड़ां बाल मेळा लगायी ज्या। पाली मांय कांग्रेस रा दफ्तर मांय नेहरू जी रा फोटू माथे फूल चढ़ा र वां ने सिरधाभाव सागे याद करी ज्या।

000

गुरु नानक देव जी रा प्रकाश उत्सव पखवाड़ा रा तैत प्रदेश रा गुरुद्वारां मांय न्यारा-न्यारा कार्यक्रम राख्या जा रह्या है। भरतपुर मांय आज संकीर्तन यात्रा निकाली ज्यी। ई सागे ई गुरुद्वारां मांय गुरु ग्रंथ साहिब

रा अखंड पाठ अर शबद कीर्तन रा कार्यक्रम ई राखी ज्या। गुरुद्वारां मांय सोहवणी रोशनी ऊं सजावट करीजी है। काल ई गुरुद्वारां मांय धार्मिक आयोजन राख्या जावेला अर गुरु ग्रंथ साहिब सामी जातरु मत्थो टेकेला। राज्यपाल हरिभाऊ बागडे गुरु नानक जयंती रे मौके शुभकामनावां दीनी है। वां रा संदेश मांय राज्यपाल कह्यो के गुरुनानक देव जी पूरी जिन्दगी इंसानियत रा भला सारु लगा दीनी। राज्यपाल कह्यो के गुरु नानक जयंती सामाजिक न्याय सारु करीजी वां री निस्वार्थ सेवा री याद दिराता थकां वां रा आदर्शां ऊं सीख लेवण रो पावन पर्व है।

000

हनुमानगढ़ जिला मांय पक्का साहरणा कने तीन गाड़ियां री टक्कर रे कारण 20 ऊं बत्ता लोग जख्मी व्हे ग्या। एक ट्रक रे दूजी गाड़ी ऊं आगे निकळती बगत सामी ऊं आ रही राजस्थान लोक परिवहन सेवा री बस ऊं टकरा जावण रे कारण ओ हादसो व्ह्यो। ई कारण बस रा पाछे आ रही एक कार बस ऊं टकरा ग्यी। हादसा रे कारण बस री सवारियां ने चोटां आई, ज्यां मांय ऊं पांच जणा री हालत गंभीर है। आं लोगां ने श्रीगंगानगर अर हनुमानगढ़ रा सफाखाना मांय भर्ती करायी ज्या है।

000

राजसमंद मांय पालनहार योजना अर निर्माण श्रमिक शिक्षा अर कौशल विकास योजना रो फायदो लेवण वाळा बच्चां ने लाभार्थी पत्र दिया ज्या। कार्यक्रम मांय विधायक दीप्ति माहेश्वरी, जिला कलेक्टर बाल मुकुंद असावा अर एस.पी. मनीष त्रिपाठी समेत न्यारा-न्यारा अहलकार अर करीब पांच सौ स्कूली बच्चा सिरकत कीनी। ई मौके विधायक दीप्ति माहेश्वरी कह्यो के जिला कलेक्टर रा नवाचार पाछे श्रम विभाग, शिक्षा विभाग अर समाज कल्याण विभाग लारला एक महीना मांय केई पात्र बच्चां ने न्यारी-न्यारी योजनावां ऊं जोड़ी ज्या है।

000

राजस्थान कर्मचारी चयन बोर्ड री ओर ऊं 16 अर 18 नवम्बर ने कनिष्ठ अनुदेशक सीधी भर्ती परीक्षा ली जावेला। चार पारियां मांय व्हेवण वाळो ओ इम्तिहान देवण सारु 5 हजार 450 उम्मीदवार नाम मंडाया है। परीक्षा ठीक ढंग ऊं करावण सारु जयपुर रा कलक्ट्रेट मांय कन्ट्रोल रूम बणायी ज्यो है।

000